



# **QORTI TAL-MAGISTRATI (MALTA) ĠUDIKATURA KRIMINALI**

**MAGISTRAT  
DR. JOSEPH GATT LL.D.**

**Udjenza ta' nhar il-25 ta' Novembru, 2023**

**Każ Nru: 9179/2023**

**Il-Pulizija  
(Spettur Lara Butters )**

**vs**

**Mohammadreza Rajabalinia  
(Passaport Iranjan Nru: U54221231)**

**Il-Qorti;**

Rat l-imputazzjonijiet miġjuba fil-konfront tal-imputat Mohammadreza Rajabalinia ta' 41 sena, Nazzjonalita Iranjan, iben Hussain Khadija, imwielel Tehran - Iran nhar il-31 ta' Awwissu, 1982, prezentament bla residenza fissa, u detentur ta' Passaport Iranjan Numru U54221231 u cioè:

*talli fil-25 ta' Novembru 2023 u jew fil- jiem, gimghat jew xhur ta' qabel din id-data f'dawn il-gzejjer;*

1. *Kellhu f'idu Passaport maħruġ minn awtorità kompetenti, jew li, ittrasferixxa dan il-passaport lil persuna oħra jew irċieva passaport li ġie ittrasferit lilhu minn persuna oħra (Kap 61, Sec 3 tal-Liġijiet ta' Malta);*
2. *U aktar talli matul l-istess żmien, lok u ċirkostanzi għamle użu jew ittantat li jagħmlu użu minn Passaport maħruġ lil persuna oħra; (Kap 61, Sec 4 tal-Liġijiet ta' Malta);*
3. *U aktar talli matul l-istess żmien, lok u ċirkostanzi taht prospet falz, dikjarazzjoni falza jew taghrif ta' fatti foloz lil-Ufficjal Principali ta' l-Immigrazzjoni (Kap 217, Sec 32(1c) tal-Liġijiet ta' Malta)*

*Il-Qorti ġiet mitluba sabiex f'kaz ta' htija tikkundanna lill-akkuzat għall-hlas ta' spejjes li jkollhom x'jaqsmu mal-hatra ta' esperti jew periti fil-proceduri hekk kif ikkontemplat fl-Artikolu 533 tal-Kapitlu 9 tal-liġijiet ta' Malta.*

Rat li fis-seduta tal-lum<sup>1</sup>, l-imputat għażel li jirreġistra ammissjoni għall-imputazzjonijiet miġjuba fil-konfront tiegħu.

Rat li l-istess imputat reġa' ammetta l-istess imputazzjonijiet wara li ngħata żmien xieraq sabiex jerga jikkonsulta mal-avukat difensur tiegħu<sup>2</sup>.

---

<sup>1</sup> Verbal jibda a fol 3 tal-proċess.

<sup>2</sup> B'hekk ġie segwit dak li jrid l-artikolu 392A tal-Kapitlu 9 tal-Liġijiet ta' Malta. Dwar dan wiehed huwa mistieden jara dak li ġie deċiż fis-sentenza fl-ismijiet **The Police (Insp. Jonathan Ransley) vs Jianlin Shen**, (App Nru: 44/2022) mogħtija mill-Qorti tal-Appelli Kriminali (Sede Inferjuri) nhar il-10 ta' Ġunju 2022.

Rat id-dokumentazzjoni eżebiti mill-prosekuzzjoni.

Rat ir-rikors kongunt magħmul mill-prosekuzzjoni u d-difiża, ai termini tal-artikolu 392A(5) tal-Kapitolu 9 tal-Ligijiet ta' Malta fejn talbu li l-Qorti timponi piena ta' sitt (6) xhur prigunerija, sospiżi għal żmien sena.

Rat l-atti proċesswali kollha.

## **Ikkunsidrat**

### **1) Fatti u ammissjoni**

Illi l-fatti ta' dan il-każ jemerġu ċar mid-dokumentazzjoni eżebita u b'hekk ma hemmx hteġa ta' ripetizzjoni tal-istess.

Illi l-imputat għażel li jammetti l-imputazzjonijiet miġjuba kontra tiegħu, liema ammissjoni huwa għażel li jerga jtenni wara li l-Qorti wisset lill-istess imputat b'mod l-aktar solenni fuq il-konsegwenzi legali ta' dik it-tweġiba u wara li ngħata biżżejjed żmien sabiex jerga lura minnha.

Illi kkunsidrat dan<sup>3</sup>, il-Qorti qiegħda ssib lill-imputat ħati tal-akkużi dedotti fil-konfront tiegħu.

---

<sup>3</sup> Dwar l-effetti tal-ammissjoni fil-kamp penali, wieħed huwa mistieden jara dak awtorevolment deċiż fis-sentenza ċelebri fl-ismijiet **Il-Pulizija vs George Cassar Desain**, mogħtija mill-Qorti tal-Appelli Kriminali (Sede Inferjuri) nhar is-27 ta' Ottubru 1962. B'żieda ma dik is-sentenza klassika, wieħed huwa mistieden jara dak li seħħ u ġie deċiż fis-sentenza fl-ismijiet **Il-Pulizija vs Andre Falzon**, (App Nru: 385/2015) mogħtija mill-Qorti tal-Appelli Kriminali (Sede Inferjuri) mogħtija nhar id-19 ta' Novembru 2015 u dik fl-ismijiet **Il-Pulizija vs Godfrey Formosa**, (App Nru: 99/2017) mogħtija wkoll mill-Qorti tal-Appelli Kriminali (Sede Inferjuri) nhar is-26 ta' Ottubru 2017.

## **2) Piena**

Illi kif diġa ġie senjalat, il-prosekuzzjoni u d-difiża talbu, permezz ta' rikors, li din il-Qorti timponi sentenza ta' sitt (6) xhur prigunerija, sospiżi għal żmien sena.

Illi din il-Qorti, wara li rat li dak mitlub fir-rikors kongunt jaqa fil-parametri tal-ligi; li l-imputat ammetta ma l-ewwel opportunita, u l-fedina penali netta tiegħu, tqis li għandha tilqa' t-talba hemm magħmula u dan kif irid l-artikolu 392A(7) tal-Kapitolu 9 tal-Liġijiet ta' Malta.

Illi b'hekk il-Qorti qiegħda ssib lill-imputat ħati tal-imputazzjonijiet dedotti kontra tiegħu.

## **3) Konkluzjoni**

Għaldaqstant, il-Qorti, wara li rat l-artikoli 3 u 4 tal-Kapitolu 61 tal-Liġijiet ta' Malta u l-artikolu 32(1)(ċ) tal-Kapitolu 217 tal-Liġijiet ta' Malta, qiegħda ssib lill-imputat ħati tal-imputazzjonijiet miġjuba kontrih u konsegwentement qiegħda tikkundanna lill-ħati għal piena ta' sitt (6) xhur prigunerija. Madanakollu, għar-raġunijiet hawn fuq imfissra, qiegħda tordna li, a tenur tal-artikolu 28A(1) tal-Kapitolu 9 tal-Liġijiet ta' Malta, dan it-terminu m'għandux jibda jseħħ sakemm il-ħati ma jikkommettix reat ieħor li għalih hemm piena ta' prigunerija, fi żmien sena (1) m'illum.

Illi a tenur tal-artikolu 28A(4) tal-Kapitolu 9 tal-Liġijiet ta' Malta, il-Qorti spjegat lill-ħati bi kliem ċar, ir-responsabbiltà tiegħu taht l-artikolu 28B tal-Kapitolu 9

tal-Liġijiet ta' Malta, jekk huwa jikkommetti reat li għalih hemm piena ta' prigunerija matul il-perijodu operattiv.

Il-Qorti, qiegħda tiċċhad it-talba għal-ispejjeż tal-espert a tenur tal-artikolu 533 tal-Kapitolu 9 tal-Liġijiet ta' Malta u dan peress li ma jirrizultax li tqabbd u xi esperti f' dan il-każ.

Il-Qorti finalment tordna, fi kliem l-artikolu 392A(2) tal-Kapitolu 9 tal-Liġijiet ta' Malta, li fi żmien sitt (6) ijiem tax-xogħol m'illum, l-Avukat Ġenerali jingħata aċċess għal kopja skenjata tal-atti, flimkien ma' aċċess għal kopja skenjata tas-sentenza.

**Dr Joseph Gatt LL.D.**  
Maġistrat

**Annalise Spiteri**  
Deputat Registratur